

ጅይ ሰንበት ዘጽጌ

23 ጥቅምቲ 2012 ዓ.ም (11/3/2019)

ገበያ እግዚአ ሕይወት ዘለዓለም

መዝ. በጊዜሁ ጎለፈ ክረምት ቆመ በረከት...

ንባባት: ሮሜ 5:5-11፣ ያዕ 2:5-14፣ ግ.ሐ. 4:31-ፍ፣ ዮሐ 6:37-40

ምስባክ “ አንተ ፈጠርክ ፀሐየ ወወርሳ፣ ወአንተ ገበርክ አድባረ ወምድረ ኩሎ፣ ክረምተ ወሓጋየ ዘአንተ ፈጠርክ”። መዓልትን ለይትን ፈጠርካ ወርሳን ፀሓይን ገበርካ፣ ንምድሪ ወሰን ገበርካላ ሓጋይን ክረምትን ፈጠርካ” መዝ. 74:16~17።

መዝሙር: ክረምቲ ብግዚኡ ሓሊፉ በረኸት ተተኸሉ፣ ዕምባባታት ዓምቢቡ፣ አብ ገነት ናርዶስ ቃርፋን ለሚንን ትርንጎታትን ፈረየ፣ ክርስቶስ ሰንበት ሰርዐ፣ ሰናይ ንዝጸገውና ነምስግኖ።

ጅይ ሰንበት ዘዘመነ ጽጌ ኢና ዘኪርና ዘሎና። ክረምቲ ሓሊፉ ምድረ ሰማይ ፍረ በረኸት ንኹሉ ሂቡ ኩሉ ፍጡር “ተመስገን” ዝብለሉ እዋን ኢና ዘሎና። ንአምላኽ ተመስገን ክንብሎ ይግባእ በብእዋኑ ብዝተፈላለየ ጸጋታት ኩሉ ንዝሃበ ብፍላይ አብዚ ዓመት አብ ሃገርና ብእንሰምዖ ጽቡቕ ክራማት ስለ ዝነበረ ሓረስታይ ፍረ ጸምኡ ክረክብ ብዙሕ ተስፋ አብ ዘለዎ ጊዜ ተመስገን ክንብል እዋኑ እዩ። ንዓመታት መሬት ተሓሪማ ምድረ ሰማይ እንስሳ ዘቤትን ዘገዳምን ዝጸንቱሉ እዋን ኢና አሕሉፍና፣ ናባታትና ዝስተ ማይ ተሳኢንዎም ዔላታትና ነቕጸም ፍጡር ዘበለ ሓሲምዎ እዩ ነሩ ሎሚ ግን እንተ ወሓደ ዝስተ ማይ እኳ ይርከብ እሞ ነቲ ውሃብ ኩሉ ነመስግኖ።

ትማሊ አብ ስርዓት ላቲን ዝኸተሉ ካቶሊካውያን “ዕለተ ሙታን” ኢሎም ንኹሎም ሙታን ዘኪሮም ጸሎትን መስዋዕተ ቅዳሴን ዓሪጉ። ብዓርቢ ከአ “መዓልቲ ኩሎም ቅዱሳን” ተባሂሉ ንኹሎም እንፈልጦምን ዘይንፈልቶምን ቅዱሳን ከቢሩ ውዲሉ። እዚ ብዓል አብ ምስራቕ አብ ፬ይ ክፍለ ዘመን ጀሚሩ ካብኡ ናብ ምዕራብ ተዘርጊሑ። እዞም ኩሎም ቅዱሳን እንብሎም ኩሎም እቶም አብ መንግስተ ሰማይ ዘለዉ ቅዱሳን ዘጠቓለለ እዩ። “ዕለት ሙታን” ዝብል ግን አብ ላቲናዊ ስርዓት ዝኸተሉ እዩ ዝዝከር፣ አብ ምስራቕ ባህሊ አብ ብዙሓት ቀዳም ቀዳም ሙታን ይዝከሩ እዚ ኸአ አብቲ ናይ ክርስቶስ ሞትን ትንሣኤ ስለ ዘተሓሕዝዎ እዩ።

ቤተ ክርስቲያን ብሓበራ ብዛዕባ አመንቲ ክትዛረብ እንከላ ኩሎም ብጥምቀት አብ እምነት ክርስቶስ ዝሓበሩ ሕብረት ቅዱሳን “Communion of Saints” ትብሎ። ቅዱሳን ዝብል ቃል አብ ቅዱስ መጽሓፍ ክጥቀስ ከሎ ብፍላይ አብ ሓዲስ ኪዳን ንኹሎም ዝተጠምቁ አባላት ማሕበር ክርስቲያን ዘጠቓለለ እዩ።

ሕብረት ቅዱሳን ብሰለስተ ጋንታ ዝቆመ እዩ። ቀዳማይ እቶም ብግቡእ ቅዱሳን ዝብሃሉ ዝሞቱ እሞ አብ ቅድሚ መንበር አምላኽ ቆይሞም ዘለዉ ንዘለዓለም ምስ አምላኽ ዝነብሩ። ካልኣይ ጋንታ አብዚ ዓለም ዝነብሩ አባላት ናይ እታ አብ ንግደት እትርከብ ቤተ ክርስቲያን ምስ አምላኽ አብቲ መወዳእታ ዘይብሉ ሓጎስ ክራኸቡ አብ ጉዕዞ ዘለዉ። ሳልሳይ ጋንታ ኸአ እዞም ሎሚ

እንዝክሮም ዘሎና እዮም። መይቶም ዘለዉ ግን ጌና ምስ ኣምላኽ ገጽ ንገጽ ክራኸቡ ዘይክኣሉ። ኩላትና ክንርድኦ ከም እንኽእል ፍጹማት ኣይኮናን ጌና ቅድሚ ኣብ ቅድሚ ኣምላኽ ደው ምባልናን ኣብቲ ዘለዓለማዊ ተሓጓስ ምእታውና ክንሓልፎ ዘሎና መጻረይ ጊዜ ወይ ቦታ ክህሉ ግድን እዩ። ምስ ኃጢአት ከሎና ምስ ኣምላኽ ክንራኸብ ኣይክኣልን እዩ። ብዛዕባ ንስሓ ቦታ ከመይ ምዃኑ ክነስተንትን ክንፈልጥ ንኣና ዘገድስ ኣይኮነን።

ሎሚ ክንገብሮን ክንሓስቦ ዘድሊ እቶም ኣብ ሰማይ ምስ ኣምላኽ ዘለዉ ቅዱሳንን ንሕና ኣብ ምድሪ ኣብ ጉዕዞ ዘሎናን ጥራሕ ኢና ነዞም ኣብ ንስሓ ቦታ ዘለዉ እንሕግዞ። ምስ ኣምላኽ ገጽ ንገጽ ክኾኑ ብጽቡቕ ስራሕናን ጸሎትናን ክንሕግዞም ንኽእል በዚ ሓሳብ ከኣ ምእንቲ ኩሎም ሙታን ነዚ ቅዱስ መስዋዕተ ቅዳሴ ነዕርግ ኣሎና።

ኩሉ ግዜ ንሙታን ዘኪርና ጸሎትን ሰናይ ግብርን ክንገብር ጽቡቕ እኳ እንተ ኾነ ሎሚ መዓልቲ ግን ፍሉይን ዝበለጸን ዕለት እዩ። ነቶም ናይ ቀረባ ኣዝማድናን ፈተውትናን ሰብ ጽቡቕናን ክንዝክሮም ባህርያዊ እዩ ግን ነቶም ወላ ሓደ ዘይዝክሮም ክንሓስብ ይግባእ። ሓደ ዝዝክሮም ዘይብሎም ንሕና ኢና ክንዝክሮም ዘሎና በዚ ምኽንያት እዩ እዚ ዕለት ፍሉይ እዩ እንብሎ።

ኣብ እምነትና መሰረት ዝኸረ ሙታና ሓደ ካብቲ ቀንዲ እዩ፤ ሰብ መወዳእትኡ ኣብዚ ዓለም ኣይኮነን ካብዚ ዝተፈለገ ዝበለጸን መንግስተሰማይ ነቶም ኩሎም ጽቡቕ እናገበሩ ዝሓለፉ እሞ ኣብ ቅድሚ ኣምላኽ ሞገስ ዝረኸቡ፤ ነቶም መገዲ ኣምላኽ ሓዲጎም ኣብ ኃጢአትን ክፍኣትን ዝነበሩ ከይተነስሑ ዝሞቱ ኸኣ ዕጭኦም ገሃነም እሳት እዩ። ስለዚ እዚ እንነብሮ ዓለም ግዝያዊ እዩ ኩልና ኣብ ጉዕዞ ሞት ኢና ዘሎና። ኣብ ቅዱስ መጽሓፍ ብግሉጽ ዝኸረ ሙታን ብፍላይ ነቶም ኣብ ንስሓ ቦታ ዘለዉ ክንጽልየሎም ከምዝግባእ ዝሕብር ኣብ 2መቃ 12:42-46 ዘሎ እዩ።

ዕለተ ሙታን ብ1048 ብዕሊ ክዝክር ዝጀመረ ኣብ ዓዲ ፈረንሳይ ኣብ ገዳምት እዩ ካብኡ ቀስ ብቐስ ኣብ ኩሉ ተዘርጊሑ። ነዚ ዝመስል ኣብ ሃገርናን ባህልናን ሓደ ጽቡቕ ነገር ዘሎ ነቶም ብሞት ዝተፈልዩና፣ ዓሱር፣ ኦርብዓ፣ መንፈቕ፣ ዓመት፣ እናበልና ሙታና ንዝክሮም መስዋዕተ ቅዳሴ ነዕርገሎም፣ ከምኡ በብእዋኑ ፍሉይ ጸሎት ገርና ንዝክሮም ከምኡ ምእንትኦም ፍሉይ መባእን ህያብ ንጽጉማት ነወፊ፣ ንዝኸሮም ዝኸውን ዝበልናዮ ነወፊ። እዚ ምስቶም ቅድመና ዝሓለፉ የራኽበና።

ኣብ ስርዓት ኣምላኽና “**ጸልዩ በእንተ እለ ናሙ**” ኢልና ኩሉ ጊዜ ሙታን ንዝክር። ጸሎትና ከምዝጠቕሞም ስለ እንኣምን ነቶም ኣብዚ ምድሪ እንከለዉ ዘይተነስሑሉ ንእሽቶይ ኃጢአት ኣምላኽ ክምሕሮም ንጽልየሎም።

ሙታና ክንዝክር ባህርያዊ እዩ፤ ኣብ ክርስትናን ብሞት ዝሓለፉ ቅድሚ ኣብ ቅድሚ ኣምላኽ ገጽ ንገጽ ደው ምባሎም ብንስሓ ቦታ ይሓልፉ፤ ኣብ ንስሓ ቦታ ንርእሶም ክጽልዩ ኣይክኣሉን እዮም ንሕና ኢና እንጽልየሎም፤ ምእንት ርእስና እንጽልየሉ ጊዜ ኣብዚ ዓለም እንከሎና ጥራሕ እዩ ስለዚ ንሕና መስዋዕተ ቅዳሴ ክነዕርገሎም ብስሞም ዝተፈላለዩ ሰናይ ነገር ክንገብረሎም ከምኡ ኩሉ ጊዜ ክንዝክሮም እንከሎና ኣብ ቅድሚ ኣምላኽ ዓስቢ ኣልኦ።

እዞም ሎሚ ዘኪርናዮም ዘሎና ኣብ ጉዕዞ ሰማያዊት ኢየሩሳሌም ዘለዉ እዮም፤ በዚ ኣጋጣሚ እውን ፍሉይ መዘኻኸሪ ኣብ ርእስና ተመሊስና ኣብ ጉዕዞ ሰማይ ከምዘሎና ክንሓስብ እሞ ጉዕዞና ክነጣጥሕ፤ ነፍስወከፍና ሎሚ ሓንቲ መዓልቲ ኣብ ዕለተ ሞቱ ቀሪቡ ኣሎ። ሓደ መዓልቲ ሞት ክትመጽኣና እያ ግን ክትስዕረና ኣይክኣልን እዩ። ኦ ሞት ካብኺ ክንምልጥ ኣይንኽእልን ኢና።

ካባኺ ክንሃድም ንደሊ እንተ ኾነ ካብ መጀምርያ ናባና ገጽኪ ኢኺ እትመጽኢ፤ ሰይጣን ኣብ ዓለም ሞት ምስ ኣእተወ ኩሉ ጊዜ ምሳና ኣላ። ሞት ምሕረት ዘይትገብር ሕይወት ኣብዚ ዓለም እተጥፍእ እያ። እንተ ኾነ ዓወት ናታ ኣይኮነን። ክርስቶስ ካብ መቓብር ተንሢኡ ብርሃኑ ኣብ ኩሉ ጸልማት በሪሁ ኣሎ። ንኣልኣዛር ካብ መቓብር ኣትንሢኡ ካብ ጸልማት ናብ ብርሃን ኣምጺኡ ነጻ ገርዖ ስለዚ ብሳላ ክርስቶስ ኩሉ ጸጋ ብርሃን ስለ ዝተዓደልና ዘንጊዕና ወዲቕና ካብ ኣምላኽ ርሒቕና እንከሎና ሞት ከይትመጽእና ሎሚ ክንሳሕ ኣብ መገዲ ኣምላኽ ክንምለስ ጽቡቕ ኣጋጣሚ እዩ።

ሓደ እዋን ሓደ ለባምን ጥበበኛ ንጉሥ ንሓደ ብጣዕሚ ሃብታም ዝኾነ ሰብ ክበጽሖ ኣብ ገዝኡ ከይዱ። እቲ ሃብታም ንንጉሥ ዝግባእ ኣቀራርባ ገሩ ኩሉ ቤቱ ሸሊሙ ዝተፈላለዩ ጽቡቕ መግቢ ኣሰናድዩ ተቐቢልዎ። ድሕሪ ምሳሕ እቲ ሃብታም ተንሢኡ ንንጉሥ እና ኣመስገነ ሰበይቱን ደቁን ኩሉ ናቱ ዘበለ ገሊጽሉን ኣላልይዎን። እቲ ንጉሥ ብልቡ ኣመስጊኑ፤ ድሕሪ ምምስጋን ከምዚ እናበለ ሓቲትዎ ነዚ ከምዚ ዝበለ ጥዑም መግቢ መን ገርዖ? እቲ ሰብኣይ ብርእስ ምትእምማን እቶም ንፋዓት መገብተይ (ኣብ ኩሽን ዝሰርሑ) ኢሉ መሊኹ፤ እንደገና እቲ ንጉሥ መን ሸሊምዎ ነዚ ጽቡቕ ኣዳርሽ እናበለ ሓቲቱ። እንደገና እቲ ሰብኣይ “ኣገልገልተይ” እናበለ መሊሱ። ኣብ መወዳእታ እቲ ንጉሥ ነዞም ኣገልገልትኻ ክረኽቦም እኽእል ድዩ ኢሉ ሓቲቱ። እቲ ሰብኣይ ተሓጉሱ ልኢኹ ንኹሎም ጸዊዕዎም እዚ ኦዮም እቶም ንፋዓትን ትጉሃትን እናበለ ኣቕሪብዎም። እቲ ንጉሥ ካብ መንበሩ ተንሲኡ እወ ብሓቂ እዚኣም እዮም እቶም ፍሉጣት ጀጋኑ ናይ እዚ ምሽት እናበለ ከመስግን ጀሚሩ። እናመስገነ ንነፍስወከፎም ንምሉእ ሕይወቶም ዝኸውን ፍሉይ ህያብ ሂብዎም። እቲ ንጉሥ ብሓቂ ለባምን ፈላጥን እዩ ነሩ፤ ነቶም ቀንዲ ነቲ ምሽተ ዘማዕረጉ መግቢ ዝሰርሑን ነቲ ኣዳራሽ ዝሸለሙን ብምፍላጡ።

ብተመሳሳሊ መገዲ ሎሚ ቤተ ክርስቲያን ነቶም ብዙሕ ዘይንፈልጦምን ዘይነስተውዕለሎምን ብሞት ዝሓለፉ ቁምነገረኛታ ሰባት ታሪኽ እምነትና ብትሕትና ዓበይቲ ነገራት ዝገበሩ ኣላልያ ዘኪራቶም ኣላ። ንሳቶም ሓለውቲ እምነት፤ ብትሞም ዝሰብኩ፤ ድሕሪ መጋረጃ ኮይኖም ነቲ ኹሉ ሕይወት ክርስትናና እምነትና ሕያው ዝገበሩ እዮም። ነቲ ዘርኣይዎ ትሕትናን፤ ትግሃትን፤ እምነትን ዘኪርና ኣምላኽ ደገሰማይ ክኸፍተሎም እሞ ጻምኦም ክህቦም ንጽልዮሎም ኣሎና።

ኣብ ነብይ ኢሳያስ ኣብ 25:6-9 ዘሎ እንተ ኣንብብና እግዚአብሔር ኣብ እምባኡ ንኹሎም ዓቢ ምሳሕ ከዳሉ እዩ ይብል እዚ ኸኣ ነቶም ብሞት ዝሓለፉ እዩ ዘስምዕ። እዚ ምሳሕ እዚ ከብ ራእይ ዮሐንስ ከምእንረኽቦ ነቶም “ካብቲ ብርቱዕ ጸበባ ዝወጹ ንኸዳውንቶምውን ብደም እቲ ገንሸል ሓጺቦም ዘፃዕደዉ እዮም ስለዚ ኣብ ቅድሚ እቲ ዝፋን ኣምላኽ እነዉ፤ ኣብታ መቐደስ እውን ለይትን መዓልትን የገልግልዎ ኣለዉ እቲ ኣብቲ ዝፋን ተቐሚጡ ዘሎ ኸኣ ድንኳኑ ተኪሉ ኬጽልለሎም እዩ” (ራእ 7:14-15) ይብል። ነቶም ኣብ ቅድሚ ኣምላኽ እሙናት ኮይኖም ዝተረኽቡ ክነምስግን ድላይ ኣምላኽ እዩ።

ቅ. ጳውሎስ ኣብ ናይ ሎሚ ንባብና ኣብ ኢየሱስ ክርስቶስ ዘሎና ተስፋ ከይተፈጸመ ኣይተርፍን እዩ ምኽንያቱ “ኣምላኽ ፍቕሩ በቲ ህያብ ኣምላኽ ዝኾነ መንፈስ ቅዱስ ኣብ ልባትና ስለ ዝኃደረ ኣይክንኣፍርን ኢና” (ሮሜ:5:5) ይብል፤ በዚ ምኽንያት ዕለት ሙታን ነብዕል። እታ ኣብ ኢየሱስ ዝነበረቶም ተስፋ ኣይክትሓግንምን እያ፤ እምነትና እውን ብዙይ ተስፋ ኣይትሓድገናን እያ። ንሳቶም ብዛዕባ ክርስቶስ ሰሚዖም፤ ተቐቢሎም ኣብኡ ኸኣ ኣሚኖም። ሎሚ እንጽልዮ ዘሎና ብምሉእ ልብና ኣብ ቅድሚ ኣምላኽ ከይቆሙ ዝኸልክሎም ከይርከብ እሞ ኣብ ሰመያዊ ቤቶም ክኣትዉ ኢና እንጽልዮሎም ዘሎና። ናይ ሎሚ ብዓል እምብኣር ተስፋናን

እምነትና ዘጽንዕ እሞ ሓንቲ መዓልቲ ኣብ ቅድሚ ኣምላኽ ከምእንኸውን ዘዘኻኸርን ሕይወትና ርኢና ክንጉዕዝ ዝሕግዝ ፍሉይ ዕለት እዩ።

ማርያም ብሥግኣን ብነፍሳን ንሰማይ ከምዝፈለሰት ንኣምን ኢና ኣብ የማን ወዳ ኮይና ንግስተ ኩሎም ቅዱስን ትብሃል። ንሳ ናይ ኩልና ኣብነትን ኣደን እያ። ኣብዚ ጉዕዞ ምድራዊ ሕይወትና ከይንደክም ከይንዝንግዕ ሓግዝና ንበላ። ከምኡ ነቶም ብሞት ዝሓለፉ ኩሎም ነቲ ኣብ ምድራዊ ሕይወቶም ዝገበርዎ ምሒሩ ኣብ ሕቕፍ ክቕበሎም ንልምነኪ ኣሎና ንበላ።

ኣምላኽ ብሞት ንዝሓለፉ ኩሎም ኣብ ሰማይ ኣብ ሕቕፍ ተቐቢሉ ኣብዚ ዓለም ንዘሎና ኸኣ ብቅድስና ሕይወትና ክንመርሕ ጸግኡ የውርደልና። በረኸትን ኣማልድነትን ወላዲቱ ኣይፈለየና።

ኣባ ንጉሠ ፍሥሓ